



Messagġ tal-Ministru għall-Affarijiet Barranin u Ewropej, l-Onor. Evarist Bartolo

5 ta' Mejju 2020

Il-jum it-tajjeb.

Minn hawn u ftit iehor il-Kummissjoni Ewropea mistennija tippreżenta l-proposti tagħha dwar l-immigrazzjoni u l-asil.

Jumejn ilu l-Kummissarju Ewropew għall-Affarijiet Interni Ylva Johansson qalet li sar urgenti li Malta u l-Italja jiġu mgħejjuna bit-tqassim tal-immigranti li għandhom.

Il-bieraħ aħna ergajna għamilna talba biex il-pajjiżi l-oħra, li huma kollha akbar minna, jieħdu s-sehem tagħhom mill-immigranti li jaslu fostna. Mis-sena 2005 sal-lum hadulna biss 8 minn kull 100 li waslu.

Fl-ewwel tliet xhur ta' din is-sena t-traffikanti tal-bnedmin irnexxielhom jibgħatu mil-Libja 3,600 mirrotta tal-Mediterran Ċentrali: erba' darbiet iżjed mill-ewwel tliet xhur tas-sena l-oħra.

Minn dawn it-3,600, terz minnhom, 1,200 ġew Malta. L-oħrajn l-Italja.

Is-sena li għaddiet ġew Malta 3,400 f'sena sħiħa.

Il-Ġnus Magħquda qaltilna: "L-Unjoni Ewropea u l-istati membri tagħha għandhom, l-ewwel u qabel kollox, jgħinu b'urgenza biex iwaqqfu l-gwerra u johlqu l-kundizzjonijiet biex in-nies ikunu jridu jibqgħu l-Libja u jsalvaw ħajjithom. Dawk li jkollhom jaqsmu l-Mediterran qed jagħmlu hekk iżjed u iżjed għax qed jemmnu li m'hemm l-ebda tama għalihom fil-Libja. B'dispaċir, wisq minnhom imutu huma u jippruvaw jaqsmu. Jekk se nkomplu kif aħna, iżjed nies, kemm Libjani, kif ukoll mhux Libjani, se jkollhom jaqsmu l-baħar biex ifittxu sigurtà fin-naħa Ewropea."

Il-Ġnus Magħquda qalet ukoll: "Malta ġarret parti enormi minn dan il-piż matul is-snin. L-Ewropa għandha taddotta politika ta' immigrazzjoni fuq il-prinċipju li taqdi l-bżonnijiet tal-Ewropa, li ma tikkastigax lil dawk li jippruvaw jaqsmu, u ma tħallix pajjiżi bħal Malta, li qed jippruvaw jagħmlu l-aħjar li jistgħu, waħedhom."

Aħna pajjiż li nħobbu l-paċi. Nixtiequ ngħixu fil-paċi mal-pajjiżi l-oħra kollha.

Żgur li ma naqilgħux gwerer. Ma niġġieldux fi gwerer. Ma nesportawx armi.

Żgur li ma hloqniex id-diżastru uman li hemm fil-Libja.

Nixtiequ ngħinu kemm nifilħu. Izda ma nistgħux ngħinu iżjed milli nifilħu.

Biex tagħqad, hawn min flok jikkritika lil dawk li hallewna waħedna ngorru piż iżjed milli nifilħu, jattakkana u jikkundannana li ma ngorrux iżjed.

Saħħa u sliem.

Evarist Bartolo

Ministru għall-Affarijiet Barranin u Ewropej, Malta